

ಉಪಚರಿಸುವೆಯಂತೆ' ಎಂದಿತು ಕೋತಿ. ಮರೀನಳೊಂದಿಗೆ, 'ರಾತ್ರಿ ಸ್ವರ್ಗಲೋಕದ ಅಪ್ಸರೆಯರು ಜಲಕ್ರೀಡೆಗೆ ನಮ್ಮ ಮನೆಯ ಹತ್ತಿರದ ಕೊಳಕ್ಕೆ ಬರುತ್ತಾರೆ. ಬಟ್ಟೆಯಿಂದ ಒಂದು ಕುದುರೆಯ ಬೊಂಬೆ ಮಾಡಿ ಅಲ್ಲಿ ಟ್ಟುಬಿಡು. ಅವರು ರಾತ್ರಿ ಬಂದಾಗ ಆ ಬೊಂಬೆಗೆ ಜೀವ ಕೊಟ್ಟು ಹೋಗುತ್ತಾರೆ. ಗುಹೆಯಲ್ಲಿರುವ ಸಂಪತ್ತನ್ನು ಒಮ್ಮೆಲೇ ತರಲು ಒಂದು ಕುದುರೆಯಿದ್ದರೆ ಒಳ್ಳೆಯದಾಗುತ್ತದೆ' ಎಂದು ಹೇಳಿತು. ಮರೀನ ಕುದುರೆಯ ಬೊಂಬೆ ಮಾಡಿ ಕೊಳದ ಬಳಿಯಿಟ್ಟಳು. ಬೆಳಗಾಗುವಾಗ ಕುದುರೆಯ ಕೆನೆಯುವ ದನಿ ಕೇಳಿಸಿತು. ಅಪ್ಸರೆಯರು ಕೋತಿ ಹೇಳಿದಂತೆಯೇ ಅದಕ್ಕೆ ಜೀವ ಕೊಟ್ಟು ಹೋಗಿದ್ದರು.

ಮರೀನಳನ್ನು ಕುದುರೆಯ ಮೇಲೆ ಕೂಡಿಸಿಕೊಂಡು ಐಶ್ವರ್ಯ ತರಲು ಕೋತಿ ಕಾಡಿಗೆ ಹೋಯಿತು. ಅವಳ ನೆರವಿನಿಂದ ಎಲ್ಲ ಸಂಪತ್ತನ್ನೂ ಮೂಟೆ ಕಟ್ಟಿ ಕುದುರೆಯ ಮೇಲಿಡುವಾಗ ಭಯಂಕರ ಸ್ವರೂಪದ ಮಾಂತ್ರಿಕನೊಬ್ಬ ಎದ್ದು ಬಂದ. ಕೋತಿ ಮರೀನಳನ್ನು ಕುದುರೆಯ ಮೇಲೇರಲು ಹೇಳಿ ವೇಗವಾಗಿ ಕುದುರೆಯನ್ನು ಓಡಿಸಿತು. ಮಾಂತ್ರಿಕ ಭುಸುಗುಡುತ್ತ ತಾನೂ ಅಷ್ಟೇ ವೇಗವಾಗಿ ಕುದುರೆಯನ್ನು ಅಟ್ಟಿಸಿಕೊಂಡು ಬಂದ. ದಾರಿಯ ನಡುವೆ ಒಂದು ಸುಣ್ಣದ ಗೂಡು ಇತ್ತು. ಸುಣ್ಣದ ಕಲ್ಲುಗಳನ್ನು ಅದರಲ್ಲಿ ತುಂಬಿಸಿ ಬೆಂಕಿ ಹಚ್ಚಿದ್ದರು. ಕೋತಿ ಚಾಕಚಕ್ಯತೆಯಿಂದ ಕುದುರೆಯನ್ನು ಗೂಡಿನಿಂದ ಮೇಲೆ ಹಾರಿಸಿ ಮುಂದೆ ಹೋಯಿತು. ಮಾಂತ್ರಿಕನಿಗೆ ಮೇಲೆ ಹಾರಲು ಆಗಲಿಲ್ಲ. ಹಾಗಾಗಿ ಸುಣ್ಣದ ಗೂಡಿನೊಳಗೆ ನುಸುಳಿದ. ಒಳಗಿದ್ದ ಬೆಂಕಿ ಅವನನ್ನು ಸುಟ್ಟು ಬೂದಿ ಮಾಡಿತು.

ಮರುಕ್ಷಣವೇ ಸುಣ್ಣದ ಗೂಡು ಮಾಯವಾಯಿತು. ಸಕಲ ಸೌಕರ್ಯಗಳಿಂದ ಕೂಡಿದ ಒಂದು ಸುಂದರವಾದ ಅರಮನೆ ಅಲ್ಲಿ ಕಾಣಿಸಿಕೊಂಡಿತು. ಮಾತ್ರವಲ್ಲ, ಮರೀನಳ ಕುದುರೆಯ ಮೇಲಿದ್ದ ಕೋತಿಯು ಬದಲಿಗೆ ಓರ್ವ ರಾಜಕುಮಾರ ಕಾಣಿಸಿಕೊಂಡ. ಮರೀನ ಅಚ್ಚರಿಯಿಂದ ನಿಬ್ಬೆರಗಾದಳು.


'ನನ್ನ ಜೊತೆಗಿದ್ದ ಕೋತಿ ಎಲ್ಲಿ ಹೋಯಿತು? ಈಗ ಹೊಸ ವೇಷದಲ್ಲಿ ಕಾಣಿಸಿಕೊಂಡಿರುವ ನೀನು ಯಾರು ಮಾಯಾವಿ?' ಎಂದು ಅವನೊಂದಿಗೆ ಕೇಳಿದಳು.

ರಾಜಕುಮಾರ ನಸುನಕ್ಕ. 'ನಾನು ಮಾಯಾವಿಯಲ್ಲ. ನಿಜವಾಗಿಯೂ ರಾಜಕುಮಾರನೇ. ಈಗ ಸುಣ್ಣದ ಗೂಡಿನಲ್ಲಿ ನನ್ನ ಅರಮನೆಯೇ ಇತ್ತು. ಸುಣ್ಣದ ಗೂಡನ್ನಾಗಿ ಅದನ್ನು ಮಾಡಿ ಅದರಲ್ಲಿ ಸುಟ್ಟುಹೋದ ಮಾಂತ್ರಿಕನೇ ನನ್ನನ್ನು ಕೋತಿಯನ್ನಾಗಿ ಮಾಡಿದ. ರಾಜ್ಯದ ಸಂಪತ್ತನ್ನೆಲ್ಲ ಅಪಹರಿಸಿ ಗುಹೆಯೊಳಗೆ ಇರಿಸಿದ. ಕೋತಿಯಾದರೂ ನನಗೆ ನೆನಪಿನ ಶಕ್ತಿ ಹಾಗೆಯೇ ಇತ್ತು. ಹೀಗಾಗಿ ಅವನಿಗೆ ಪಾಠ ಕಲಿಸಿದೆ. ನನಗೆ ಮರು ಜನ್ಮ ಸಿಗಲು ಕಾರಣಳಾದವಳು ನೀನು. ಹೀಗಾಗಿ ನೀನು ನನ್ನ ರಾಣಿಯಾಗಬೇಕು' ಎಂದು ಹೇಳಿದ. ಮರೀನಳು ಅರಮನೆಗೆ ತಾಯಿಯನ್ನೂ ಕರೆಸಿಕೊಂಡು ಎಲ್ಲರ ಜೊತೆಗೆ ಸುಖವಾಗಿದ್ದಳು.

(ಸ್ಮಾಟ್ಟೆಂಡಿನ ಕಥೆ)

- ಪ. ರಾಮಕೃಷ್ಣ ಶಾಸ್ತ್ರಿ

# ಗುಂಡ ಕಂಡ ಕನಸು



ರಾತ್ರಿಯೊಂದು ಕನಸ ಕಂಡ  
ಆಚೆ ಮನೆ ಗುಂಡ  
ಹಾಲಿನ ಹೊಳೆ ಚಿನ್ನದ ದೋಣಿ  
ತಾನೇರಿದಂತೆ ಕಂಡ.

ಏರುತ್ತ ಇಳಿಯುತ್ತ ಮುಂದೆ  
ಸಾಗುತ್ತಿತ್ತು ದೋಣಿ  
ತಾನೇ ರಾಜ ಜೊತೆಗೆ ಹೆಣ್ಣು  
ಅವನಿಗಂತೆ ರಾಣಿ.

ಆಚೆ ಈಚೆ ನದಿ ದಡ  
ನಡುವೆ ದೋಣಿ.  
ಹುಣ್ಣಿಮೆಯ ಬೆಳಕಿಗೆ  
ಮೀಯುತ್ತಿತ್ತು ಧರಣಿ

ಹೊಳೆಯುತ್ತಿತ್ತೆದುರಿನಲ್ಲಿ  
ಚಿನ್ನದರಮನೆ  
ಗುಂಡ ತಿಳಿದ ಅಂಥ ಸಿರಿಗೆ  
ತಾನೇ ರಾಜ ತಾನೆ!

ಇದ್ದಕ್ಕಿದ್ದ ಹಾಗೆ ಬಿರುಗಾಳಿ  
ದಾಳಿ ಎದ್ದಿತಾಗ  
ಮುಳುಗುವಂಥ ಆ ದೋಣಿಗೆ  
ಕಾಣಲಿಲ್ಲ ಅಂಬಿಗ.

ಮಂಚದಿಂದ ದಿಡ್ಡ ಬಿದ್ದು  
ಗುಂಡ ಕೂಗಿಕೊಂಡ  
ದೀಪ ಹಚ್ಚಿ ತಾಯಿ ತನ್ನ  
ಎತ್ತಿದ್ದನ್ನು ಕಂಡ.

- ಟಿ.ಎಲ್.ಸುಬ್ರಹ್ಮಣ್ಯ ಅಡಿಗ,  
ಶಿವಮೊಗ್ಗ